

# BØNARLØTAN

DESEMBER

2020

35. árg.

*1. Týsdagur*

*Opinb. 20,1-15*



**GRØNLAND, Nuuk**

**Hans Sivertsen**

**Ane og Filip Sivertsen, Kristian 16**

**Anne-Sophie og Óli Tindalið, Liljan 15, Leanne 14, Luckas 1**

Iserit, húsaognarfélagið hjá kommununi, hefur sett skóta- og klubbhúsini Sankt Georgs Gilde til sølu. Tilboð skal latast inn í afturlatnum brævbjálva. Marcus, Jacob, Jesper, Ane og Filip hava kannað húsini. Tey eru væl egnað til samkomuhús, serliga tí loyvt er at byggja út sambært kommunuætlanini. Tey liggja eisini tætt við samkomu okkara, bara 2-3 minuttir til gongu.

*Møguliga nýtt samkomuhús*

## KRINGVARPIÐ

6. des. Útvarpsmøti, Ebenezer, Tórshavn  
20. des. Sjónvarpsmøti, Siloa, Fuglafjørður

**R7** (meir á [www.evr.fo](http://www.evr.fo))

Sunnukvøld . kl. 20 . . .Kelduvaðið (*endursent hóskv. kl. 21*)

Týskvøld . . . .kl. 21 . . .Á torginum (*endursent sunnud. kl. 12.30*)

### 2. Mikudagur

Opinb. 21,1-27

**DANMARK, Kristnastova (fj. arb.)**

**Dora og Niels Pauli Nónstein**

**Sigrid 13, Andreas11, Kristina 9**

Niels Pauli skuldi vitja í Kristnastovu

í nov. Vitjanin varð av ongum, tí myndugleikarnir hava hert koronureglurnar. Vónandi ber til at vitja niðri aftur í jan. Í heyst hevur Niels Pauli vitjað einstakar samkomur; 6. des. talar hann í Hebron á Argjum.



**Sólva og Jákup Hansen**


Sunnmorgun er møti í Kristnastovu kl. 11. Vit ynskja øllum eini signað jól og takka hjartaliga fyri forbøn og stuðul. Vit verða í Føroyum 15. des. - 21. jan.



**Susan og Øssur Berghamar**

Í mong ár hava vit havt eldrasamkomu í Kristnastovu í des., men orsakað av koronu verður hetta av ongum í ár.

Hugsið um tey eldru, biðið fyri teimum og latið tey vita, at tey ikki eru gloymd. [berghamar@kristnastova.dk](mailto:berghamar@kristnastova.dk)



**DANMARK, Hirtshals, Malta  
Anna og Hans Djurhuus**


Vit hava verið avbyrgd í Norðurjyllandi seinastu vikurnar av koronu. Møtið í Aalborg 7. nov. varð avlýst; vit royna møguliga aftur 5. des. Vit sleppa ikki at vitja føroyskar sjúklingar á sjúkrahúsinum í Aalborg. Á Malta verða gamli salurin og rúmið millum gangin og salin gjørd av nýggjum; Hilmar Davidsen samskipar arbeiðið, sum gongur væl. Biðið eisini fyri Gretu og Levi, sum lögdu lunnar undir arbeiðið á Malta.

**PAPUA NÝGUINEA, Sorimi (fj. arb.)  
Carol og Poul Joensen**

Fleiri koronutilburðir eru skrásettir í Grimsby-økinum; hetta órógvar alt lívið her. Vit halda tó á at undirvísa á NTM skúlanum, eisini á zoom. Alt Ongland er avmarkað. Eg umseti bíbliutekstir heima. Vit spyrja, nær til ber at vitja aftur í Sorimi. Takk, at tit biðja fyri samkomuni har úti. Eg fekk bræv frá teim trúgvandi, har tey siga, at tey hava tað gott.

**TURKALAND, Istanbul  
Annika og Stephen Everett**

Hóast koronu eru enn móguleikar at undirvísa toymum, sum eru í ella koma til Istanbul; tey tosa persónliga við fólk og býta traktatir út. OM Outreach hjá okkum í Berlin í nov. varð útsett til í vár. Í des. verða vit í Onglandi saman við familju og avgreiða ymiskt praktiskt.



**ZAREPTA**

Samkomur og sunnudagsskúlar kunnu framvegis gera dags-túrar sambært tilmælum og í samráð við Zarepta. „Biðið fyrri okkum við, at Gud skal lata okkum upp dyr fyrri orðinum...“ Kol. 4.3

**FØROYAR**

- Else og Poul Johan Djurhuus
- Anna Maria og Rógvi Joensen
- Khuldah og Sámal Mikkelen,  
Josva 11, Ester 10, Samuel 6

**MEKSIKO, Mixtec, Oaxaca  
Inga McKendry**

Takkið saman við mær himmalska Faðiri okkara fyrri framgongdina í umsetingini hetta árið hóast farsóttina. Biðið, at vit fáa umsetingina málkannaða og útgivna.

**MEKSIKO, Michoacán, Puruandiro  
Hansy og Martin Tuohy  
Isabel 16, Victoria 14, Emma Grace 12,  
Jónatan 11, Markus 8, Evita 5, Joy 3**

Aftur í ár verða evangelisk jólatiltøk á leguni trý vikuskiftir á rað. Biðið, at fleiri koma til trúgv.

**ONGLAND, Taunton  
Dorit og Simon Marshall**

**USA, Alabama, NTM****Judy og Óli á Grømma Jacobsen**

Okkum hevur tørvað forbøn, og Harrin hevur svarað trúføstu bønnum tykkara.



Av koronu hava vit í des. regluligt zoomsamband við NTM leiðslurnar kring heimin umframt nevndarfundir. Eg havi eisini høvi at tala Guds Orð í samkomum heimanífrá. Hóast covid-19 hevur eydnast fleiri trúboðarafamiljum at fara aftur í tænastu í londum, har tey hava arbeitt í fleiri ár.

**USA, North Carolina****Charlotte, Calvary Church****Gudny og John Munro**

Hóast covid-19 verða ymisk tiltøk í samkomuni á jólum. Øll tiltøkini verða stroymd beinleiðis. Tónleikatiltøkini verða 13. des. kl. 14.45 og kl. 23 føroyska tíð. Jóláaftan verða trý mótir, kl 20, kl 22 og á midnátt føroyska tíð. Minnst tey, sum luttaka, serliga John, sum skal tala, og Tim, sum leiðir. Biðið, at nógv koma til møtini og koma til persónliga trúgv á Jesus.

**ITALIA, Sant'Elia****Heidi og Regin Guttesen****Megan 16, Trisha 8, Emma 4**

Hjálpararbeiðið hjá samkomuni at veita familjum, ið eru illa fyri, mat og klæðir, vekir ans her í Molise landspartinum. Biðið, at hetta slóðar fyri, at mong hoyra evangelið. Jóláaftan halda vit jól í salinum saman við fólki, sum annars høvdu sitið einsamøll á jólum.



**PAPUA NÝGUNEA****Lili og Brian Poulsen, Elliot 4, Jude 2, Evelyn 0**

Brian bíðar framvegis eftir skurðviðgerð fyri „tvilling“. Biðið, at hetta kann verða gjørt sum skjótast, so at vit kunnu fara til Papua Nýgunea í jan. Okkara innfararloyvi verða í lýtuni viðgjørd á sendistovuni í Washington DC. Hetta eru síðstu skjøluni, ið skulu góðkennast.

**ÍSLAND, Akureyri,****Kristín Gerðalíð**

Takk fyri forbøn. Biðið um veking á Akureyri og í øllum Íslandi, eisini at eg fái eina trúgvandi vinkonu her, og at Gud sendir arbeiðsfólk á akurin í Íslandi.

**ÍSLAND, Reykjavík, Akurinn****Rósa og Jógvan Purkhús****Akureyri, Sjónarhæð, Ástjörn****DANMARK, Kolding****Jan og Anne Zachariassen**

Orsakað av covid-19 kunnu vit ikki mótast so ofta, og tí brúka vit zoom til videomøtir. Vit takka Harranum fyri tøknilna, sum ger, at vit deyvur kunnu samskifta við onnur deyv.

**DANMARK, Glostrup Frikirke****DANMARK, Skovlunde****Sara og Andrew Berghamar, Miriam 16, Noah 14, Lydia 3**

**NTM – FØROYAR****Noomi og Eli Christiansen****Hadassa 9, Tabita 6, Debora 5, Natan 2****Erla og Ingvard Petersen**

Tað gongur framá við heilsuni hjá Ingvardi, takk fyri forbøn! Eftir drúgva umhugsan og bøn um vísdóm gevast vit í tænastruni sum fulltíðar trúboðarar.

Vit eru nú bæði í løntum arbeiði og hava ikki tørv á tí fíggjarliga stuðli, ið samkomur og privatpersónar hava givið okkum. Vit takka tykkum hjartaliga, at tit hava staðið saman við okkum í verkinum seinastu 20 árin. Vit halda á at umboða NTM Føroyar saman við Eli og Noomi Christiansen. Biðið framhaldandi fyri verkinum, ið Harrin ger gjøgnum NTM. Harrin hevur víst okkum sítt trúfesti gjøgnum tykkum.

**GRØNLAND, Qasigiannguít****Solveig og Daniel Kinda**

Sum jólini nærkast, eru nøkur fólk einsamøll ella fjart frá familjuni. Tey gleða seg ikki til høgtíðina. Biðið, at tey koma til Harran og finna troyst. Vit hava boðið fólki jólaaftan. Biðið, at tey skulu kenna Harrans nærveru og kærleika á serstakan hátt. Takk fyri forbøn og stuðul í 2020!

★ Í dag fyllir Noah Kristian Joensen 7 ár




**GRØNLAND, Qaqortoq  
Marjun og Páll Poulsen**

Vit komu til Danmarkar 8. okt., har vit hava fingið læknahjálp, ið ikki kann veitast í Grønlandi; vit komu til Føroya 25. nov. og vóna at halda jól í Føroyum. Væntandi fara vit yvir aftur tíðliga í vár. Biðið, at onkur kann koma við okkum at hjálpa í Harrans verki.

**GRØNLAND, Juvel II  
Anna og Óli Steinberg**

Vit hava vitjað fleiri bygdir við Juvel II í summer og í heyst, bæði við manning á Juvel II eins og frá Atlantic Mission. Hóast vegasamband er til flestu bygdir, so er tað nakað serligt at fáa vitjan av missiónsskipinum Juvel II, sum mong kenna navnið á, men ongantíð hava sæð. Nú verður skipið vetrarlagt og nógv viðlíkahald er at gera. Um onkur vil hjálpa, kann hann ringja til Heðin Hansen, tlf. 215983.

**ÍRLAND, Global Serve International  
Guðrun og Ivor Tutty**

Vit hava tað gott og eru ikki rakt av covid-19, men avbyrging ávirkar lív okkara. Sonja, Daniel og Lydia arbeiða í Dublin, Timothy tekur triðja árið á studentaskúla á netinum, og Karina tekur eitt ár frí frá skúlanum. Guðrun arbeiðir fýra dagar um vikuna, og Ivor tekur sær av samkomuleiðsluni. Vit stroyma øll møtini. Biðið um vísdóm at byrja aftur eftir koronu.





**SVEIS, Nyon, Redeemer Grace****Jeanette og Solomon Magura, Reuben 7, Micah 7**

Korona herjar aftur her, og vit hava aftur møtir á netinum. Biðið fyri teimum, ið stríðast við einsemi, og okkum, at vit leiða samkomuna við vísdómi. Hotellið, vit leiga hølir frá, fer møguliga á húsagang av koronu. Biðið, at vit finna onnur hølir um neyðugt. Biðið fyri teimum, ið missa arbeiði.

★ Í dag fyllir Louie Mortensen 7 ár

**SENEGAL, Dakar****Marion og Hans Arni Jensen,  
Ryan 11**

Vit eru takksom, at heilsan hevur verið góð, síðan vit komu aftur til Dakar, og at skúlin hjá Ryan er opin. Hans Arni hevur ábyrgdina av einum toymi í Dakar; høvuðsendamálið er at stuðla teimum, ið arbeiða inni í ættarbólkunum. Marion er partur av toymi, sum vegleiðir tey, sum læra mál. Biðið fyri syni okkara Alan, ið ætlar at vitja okkum um jólini, at ferðin eydnast.

**FØROYAR**

- Annika og Poul Færø
- Maria og Jens Bech
- Unn og Jógvan Zachariassen
- Lis Zachariassen
- Elin og Jógvan Jacobsen, Boas 13
- Vanja og Svein í Prestgarði,  
Jenny 13, Svend 12, Terji 8, Petra 6



**FØROYAR****Anna og Símun Pætur  
á Torkilsheyggi**

Nakrir menn hava hildið á við viðlíka-haldinum og at gera ymiskt liðugt í Zarepta; nakrar kvinnur skiftast um at gera okkum døgurða. Eg eri takksamur at vera við. Tað er ringt at síggja húsið standa tómt. Harrin leiði og hjálpi okkum í tíðini, sum kemur. Eg gleðist um, at tað ber til at vitja samkomurnar til regluligu møtini.

– **Birgit og Svenning av Lofti**

– **Rutt og John í Skemmuni**

**FØROYAR****Shamila og Høgni Johannesen, Adonia 12**

Biðið fyri heilsu okkara. Nógv møtir og framløgur eru í des. Biðið, at Harrin gevur okkum vísdóm og styrki.

**OM, SUÐURAFRIKA,  
Mamelodi Aids Hope  
Tanja Mortensen**

Aftur í ár er ætlanin at bjóða rúsevnis-misnýtarum og øðrum til máltíð 25. des. Eisini ætla vit at geva eini 200 familjum ein posa við mati. Møguligt er at stuðla hesum fíggjarliga á kontu 9181-426.219.2 viðmerkt Neyð-hjálp Suðurafrika. Biðið, at fólk, ið leingi hava verið bundin av rúsevnum, koma at kenna tað frælsi, sum bara hann, ið hevur skapt tey, kann geva.




**ONGLAND, Birmingham, OM  
Claire og Craig Niclasen  
Elizabeth 14, Rebekah 12, Lydia 10**

Vit eru takksom, at tekniskir trupulleikar eru loystir. Nú kunnu vit dagføra bíbliuappina bæði á iOS og Android. Vit hava eisini samskipað nýlisnu ljóðflarnar við báðar stýris-skipanirnar. Biðið, at tey, sum ikki duga væl at lesa, kunnu hoyra Orð Guds á hendan hátt.

**ONGLAND, Cornwall  
Anna og David Rodda**

Vit hava notið 8 vikur í Føroyum og eru nú heima aftur í Cornwall. Hava sæð hond Harrans leiða í øllum!

★ Í dag fyllir Leah Ève Mortensen 7 ár

**SENEGAL, Tongia  
Lív Poulsen**

Eg eri takksom fyri tíðina heima og fyri vitjanir í samkomum. Ætlanin er at fara síðst í árinum ella fyrst í jan. Eg fyrireiki meg til, at ymisk brøv í NT, sum eg havi umsett, vónandi verða kannað í febr. ella mars. Eftir er at gjøgnumganga spurningarnar, eg havi fingið frá umsetingarráðgevanum til 2. Korintbræv. Biðið, at eg kann fáa hetta liðugt, áðrenn eg fari. Haldið á at biðja fyri unga trúgvandi mannum í bygdini, sum eisini umsetur. Biðið, at Harrin varðveitir hann og eisini gevur honum eina góða konu.



**FRANKARÍKI, Nantes, OM  
Cecile og Jóhannis Mortensen  
Sarah 10, Leah Ève 7, Abigail 2**

Gud er áhaldandi góður. Sjálfvt í hesum truplu tíðum ber okkum til at hava ungdómsarbeiði og ymiskar tænastr í samkomuni. Beint áðrenn seinnu afturlat-ingina í landinum eydnaðist okkum at hava eina ungdómslegu. Biðið fyri Frankaríki, tí mong eru stúrin og ørkymlað av ógvisligu yvirgangsálopunum og covid-19.

**PAPUA NÝGUINEA, Madang  
Annika og Simon Flanagan  
Nya 12, Noah 11, Karis 7,  
Judah 5, Ethan 3**

Biðið fyri nýggja tiltakinum, har 20 - 25 ung hittast sunnudag og týskvöld. Tað er gleðiligt, at Edward er komin aftur í samkomuna. Hann ynskir nú at fylgja Harranum. Biðið fyri familju okkara. Vit hava seinastu tríggjar mánaðirnar havt stórar avbjóðingar í tænastruni.

**FILIPSOYGGJAR, Puerto Prinsessa  
Cathy og Jógvan J. Rasmussen**

Vit eru í USA í lötuni. Vit halda jól saman við Elsy og Emmy, nýföddu tvíburunum, ommu- og abbaðøtrunum. Um Gud vil, verða vit aftur í Italia beint eftir nýggjár.

**USA, Nebraska, Ethnos 360/NTM****Rachel og Peter Hansen**


Dagliga arbeiðið at hjálpa trúboðaraleiðarum kring heimin fer nú fram við telduposti og netfundum, tí ikki ber til at ferðast. Vit eru takksom, at Karl hevur fingið arbeiði aftur. Heilsan hjá Steffan er batnað so mikið, at hann leitar eftir parttíðar arbeiði.

**PAPUA NÝGUINEA, Kovol****Natalie og Philip Hansen, Louis 3, Timon 1**

Tá vit fluttu til Kovol, skiltu vit als ikki málið. Tá vit nú hoyra fólk tosa, skilja vit nakað av tí. Tað kennist, sum tað er langt á mál, men tað gongur framá. Biðið um tol og vísdóm at læra málið, so vit greitt kunnu fortelja teimum um Kristus.

**TÝSKLAND, Hückeswagen, Ethnos 360****Wina og Benjamin Hansen, Noah Elias 9****VENESUELA, Puerto Ordaz****Nurimar og Jóhannus Frants Poulsen**

Trúboðarar hava ikki kunnað endurnýggjað síni uppihaldsloyvi hetta árið, tí myndugleikarnir hava havt stongt síðan mars. Summir trúboðarar eru farnir í farloyvi uttan at hava innfarar- og uppihaldsloyvi at koma innaftur í landið. Aðrir eru strandað-ir her í býnum í sjeý mánaðir uttan at hava fingið neyðugu skjølini. Vit biðja, at myndugleikin verður lagaligur, so at hesi fólk fáa pass og loyvini aftur, tá ið covid-19 er avhæsað.



**ONGLAND, NTM North Cotes****Julie og Sonni Poulsen**

Vit eru framvegis í USA. Eg arbeiði fyri svágin, meðan eg bíði. Í febr. skal eg aftur til kanningar, vónandi fáir eg tákni at vita, hvat neurologurin metir um støðuna.

**FILIPSOYGGJAR, Naplud****Monika og Tim Sharp, Ragnhild 16, Rebekka 15, Hanna 12**

Eg havi ferðast næstan hvørja viku. Seinastu tvær vikurnar havi eg havt miðlingadóttirina Rebekku við á motorsúkklu og vit bæði hava koyrt umleið 1.300 kilometrar.

**TEILAND, Chiang Mai****Corine og Sørin Joensen, Eli 15, Aron 8, Noah Kristian 7**

Eftir meir enn 15 ár á sama stað hevur samkoman avgjørt at flyta høl. Vit leiga nú á einum lærðum háskúla og takka Gudi, tí nú hava vit nóg mikið av hølum til arbeiðið við børnum.

**Útgevari:** KBS (Kristniboðssambandið)

**Blaðnevnd:** Róland í Skorini, ábyrgd, Elsa í Skorini, Randi Østerø, Dóra D. Gaard, Kristianna J. Heinesen, Óli Jákup Jacobsen, Jónvør Christiansen, Barbara og Ragnar Vest, Durita Olsen, Hanna og Sigurð Ó. Vang.

**Avgreiðsla:** Óla Hendrik av Fløtum, tel. 227057.

**Uppseting:** Palli Skorheim, tel. 290087.

**FILIPSOYGGJAR, Nayba, NTM  
Liz og Ragnar Niclasen**

Vit hava nú búsett okkum í bygdini Nayba. Gleðiligt, at samkoman og tey trúgvandi her hava tikið væl ímóti okkum, og tað er ein forrættur hjá mær at bera teimum Guds Orð. Orsakað av covid-19 og flytingini hevur gingið sera seint at gera læru-tilfar, men nú vit búgva í somu bygd sum málhjálpararnir, er inniliga bøn okkara at síggja regluliga framgongd.

**JAPAN**

**Shino og Hallur Mortensen, Kano 11, Nana 9, Louie 7, Rio 1**  
Shin er uppvaksin í kristnari familju og er komin í okkara samkomu í umleið eitt ár. Vit takka fyri, at hann nú hevur játtað trúgv, og biðja, at hann skal vaksa í trúnni.

**OM, LOGOS HOPE**

**Sámal Rasmussen, Klaksvík  
Dánial Petur Abrahamsen, Fuglafjørður**

Logos Hope luttekur í neyðhjálpi á Abacooyggjum. Dánial Petur loysir Eirik Lauritsen av sum maskinmeistari.

**Myndasavn:** [pallis76@yahoo.dk](mailto:pallis76@yahoo.dk)  
**Prent:** Føroyaprent, tel. 314555.  
**Teldupostur:** [prayerservicefo@gmail.com](mailto:prayerservicefo@gmail.com)  
**Heimasíða:** [www.kbs.fo](http://www.kbs.fo)



©KBS. Loyvt er at endurgeva tilfarið,  
um keldan verður nevnd.

**BÓKATÆNASTAN**

Biðið fyri bókatænastuni hjá Leirkerinum, Logos Hope og Bókasøluni Logos!

**EN SORGENS DAGBOG**

Nýggj økt útgáva!

94 síður


95 kr.

Í 1956 giftist C. S. Lewis við amerikanska høvundinum Helen Joy Davidman, sum var stórk mamma við tveimum synum. Hon fekk krabbamein. Tey livdu í inniligum hjúnalagi í fýra ár. Tá skrivaði Lewis hesa ærligu bókina um sína egnu sorg, vreiði, vónloysi og trúgv á Gud. Lesarin finnur ikki bara seg sjálfvan, men eisini Gud mitt í líðingini. Douglas, fostursonur Lewis, hevur skrivað áhugaverda innleiðing, 12 síður, um lívið hjá mammu síni saman við Lewis.



Opið mán.-frí. kl. 14:00-17:30.

Tel. 312372 / 282372 [www.logos.fo](http://www.logos.fo)



***Gott nýggjár!***

**Harrin er hjálpari mín, eg skal ikki óttast!**

***Hebr. 13.6***